



Eritrean National Council for Democratic Change
The Executive Office

መግለጺ ሓዘን ካብ ፈጻሚ ቤት ጽሕፈት ኤርትራዊ ሃገራዊ ባይቶ

ፈጻሚ ቤት ጽሕፈት ኤ.ሃ.ባ.ደ.ሊ. ብጉዳይ ኣብ ገማግም ላምፕዱሳ ዝተረኸበ ሓደጋ ኣመልኪቱ ሕጽጽ ኣኼባ ኣካይዱ። ኣብቲ ዝተገብረ ህጽጽ ኣኼባ ነዚ ዝስዕብ ናይ ሓዘን መግለጺ ከውጽእን ነዚ ዘሰኒ ህጽጽ ደፕሎማሲያውን ስርዓታውን ንጥፈታት ከካይድ ወሲኑ።

ካብ ሊብያ ካብ ወደብ ምስራታ ነቐላ ብዕለት 3/10/13 ኣብ ገማግም ኢጣልያዊት ደሴት ላምፕዱሳ ክትበጽሕ ኣስታት 4 ኪሎሜትር ምስ ተረፋ ብዘጋጠማ ናይ ምግልባጥ ሓደጋ ካብቶም መብዛሕትአም ኤርትራውያን ዝኾኑ 587 ስደተኛታት ተሳፊርቲ 114 ዝሞቱ 155 ዝደሓኑ 318 ከኣ ገና ሃለዎቶም ዘይተፈልጡ ኮይኖም ኣለዉ። ግዜ እናነውሑ ኣብ ዝኸደሉ ድማ ብህይወት ናይ ምርካቦም ዕድል እናማህመነ ከምዝኸይድ እናጎሃና ንገልጸ ጉዳይ እዩ።

መርድእ ናይቶም ህይወቶም ጠፊኡ ዘሎ ዜጋታትና ፈቐዶ ዓድታትን ኣባይትን እናኳሕኮሑ ሃገር ሙሉእ ኣብ ዓሚቕ ሓዘን ኣትዩ ኣሎ። እዚ ከምዚ ዝበለ ሓደጋ ሎሚ ናይ መጀመርታኡ ኣይኮነን። ብብእዋኑ ኣብ በረኻታት ሲናይ፣ ኣብ ቀይሕ ባሕሪ፣ ኣብ ባሕሪ መዲተራንያን፣ ከምኡውን ኣብ ጎረባብቲ ሃገራትን ኣብ ማእከላይ ምብራቕን ኣብ ልዕሊ ኤርትራውያን ስደተኛታት ክወርድ ዝጸንሑ ግፍዕታት እናሰማዕና ብዝጠፍኡ ዘለዉ ዜጋታትና ክንጎዛዝን፣ ብድሩት ዓቕምና ድማ ዝያዳ ክንጎሂ ጸኒሕና ኢና። እዚ ኩሉ ጸገም ክሳብ መግስጥ ዝብል ሕቶ ድማ ዳርጋ ናይ ኩሉ ዜጋ ሕቶ እናኾነ መጺኡ እዩ።

ነዚ ሕቶ ኩሉ ብብዝመስሎ ክምልሶ ዝጸንሑ ኮይኑ መልሲ ኤ.ሃ.ባ.ደ.ሊ. ግን ሓደን ሓደን ጥራሕ እዩ። ኤ.ሃ.ባ.ደ.ሊ. ህዝብን ሃገርን ካብ ከምዚ ዝኣመሰለ ብርሰትን ምብትታንን ነድሕን ክብል ከሎ ነቲ ከምዚ ዝኣመሰለ ብርሰትን ምብትታንን ጠንቂ ዝኾነ ስርዓት ህግደፍ ምውጋድ ማለትና እዩ። ብርግጽ ከኣ እቲ ጠንቂ ናይ ብርሰትና ህግደፍ ክሳብ ዝኾነን ክሳብ ዘሎን ብርሰትናን ምብትታንናን ደው ዝብል ዘይኮነንስ እናተቐላጠፈ ዝኸይድ ከምዝኸውን ምፍላጥ የድሊ።

ህዝብና እቲ ትልኽ ክብል ጸንሑ ፊርድ ጥራሕ እዩ ፈቐድኡ ዝእረ ዘሎ እምበር ኣብ ውሽጢ ዓዲ ከሎ እዩ ብደዉ ዝመውት ዘሎ። ብጥሜትን ጓህን ዝማህመነ ህዝብና ብሕማም ሳልስቲ ዝቕዘፍ ዘሎ ውሑድ ኣይኮነን። ንጎረባብቲ መተርከሲ ማይ ዝሰኣነ ህዝብና ማይ ኢሉ እንተሓተተ ናብ ማይ ዘለዎ ኪዱ ዝበለ ርእሰ ዲክታቶርያዊ ስርዓት ኢሲያስ ኣፈወርቂ ንኸምዚ ዝበለ ህዝባዊ ሓደጋ ርሕቕ እንተኢሉ ሲ.ኣይ.ኤ (CIA) ቅርብ እንተኢሉ ድማ ወያኔ ኣናበለ ካብ ሓላፍነት ክርሕቕ ኣመል ጌርዎ ኣሎ። የግዳስ ደጊም በዚ ዝደናገር ህዝቢ ክህሉ ኣይኮነን።

ተቐውምቲ ውድባት ኤርትራ ከምዚ ዝኣመሰለ ህዝባውን ሃገራውን ሓደጋ ካብ ማንም ግዜ ንላዕሊ ካልኣዊ ፍልልያቶም ወጊዶም፣ ንምውዳቕ ህግደፍ ክሰርሑ ዘተባብዕ ምኻኑ ምግንዛብ የድሊ። ህዝብን ሃገርን ካብ ብርሰትን ብምትታንን ንምድሓን ብቐዳምነት ኩሉ ዓቕምታትና ጸረ ህግደፍ ይቕናዕ።

እዚ ከምዚ ዝኣመሰለ ተርእዮ ንፖለቲካዊ ውድባት ጥራሕ ዘይኮነስ ንሲቪክ ማሕበራትን ንኹሉ ደላይ ለውጥን ደላይ ሰላምን ህዝብና ኣብ ሓደ ደንበ ክጽንበር ዝገብር ተርእዮ እዮ። ጠንቂ ናይዚ ከምዚ ዝበለ ብርሰት ህግደፍ ጥራሕ ምዃኑ ፈሊጥና ነቲ ስርዓት ንምውጋድ ጸጸጸርና ካብ ምድርባይ ወጻኢ ካልእ ዝሓይሽ መተካእታ የልቦን።

ሕማቕ ኢጋጣሚ ኮይኑ ካብ ከምዚ ዝኣመሰለ ህዝባዊ ቅልውላው ክርብሑ ዝደልዩ ተበለጽቲ ምህላዎም እውን ኣይንዝንግዕን። ንቐጠባዊ ረብሓ ክብሉ ኣሕዋቶምን ኣሓቶምን ክሸጡ ድሕር ዘይብሉ ናይ ሰብ ነጋዶ ከም ዘለዉን ብጽሞና ንከታተሎም ከምዘለናን ክንሕብር ንደሊ። እዚ እም ብዝኾነ ኣካል ይኹን ብውልቀ ተበግሶታቶም ኣብ ከምዚ ዝኣመሰለ ነውራም ስራሓት ተዋፊሮም ዘለዉ ኣካላት ብቐጽቦት ካብ ተዋፊሮም ዘለዉ ስራሓት ደው እንተዘይኣሎም ኣብ ልዕሊ እም ዝወርድ ስጉምቲ ተሓተትቲ ባዕላቶም ምዃኖም ኣቐዲምና ከነጠንቕቕ ንደሊ።

ኅረባብቲ ሃገራት ኩሎም ብማዕረ ዝኸሰሱ እኳ እንተዘይኮነ ኣብ ልዕሊ ኤርትራውያን ስደተኛታት ዝወርድ ዘሎ ስቓይ ዕሸሽ ኣብ ምባል ጥራሕ ዘይኮነስ ናይ ሰብ ነጋዶ ከምድላዮም ክንቀሳቐሱ ምግዳፎም ንዘሕፍር ተግባራቶም ሓላፍነት ክወስዱ ነተሓሳስቡ። ሕቡራት መንግስታት ኣመሪካን ሕብረት ኤውሮጳን ኣብ ልዕሊ ኤርትራውያን ወሪዱ ዘሎ ኣደራፅ ብቐረባ ዝከታተልዎ ምህላዎም ብሩህ ኮይኑ ኣብ ጉዳይ ኤርትራውያን ስደተኛታት ኣስፊሮም ዘለዉ ፖሊሲ ዳግመ ርእይቶ ክገብርሉ ንምሕጸን።

መንግስቲ ኢጣልያ ብውዕል ቦሲ ፊኒ ዝፍለጥ ኣብ መንጎ መንግስቲ በርሎስኮኒን ናይ ሊብያ መንግስቲ ቃዛፊን ዝተገብረ ኣብ 30 July 2002 ዝተፈረመ ብ Law of Immigration and Asylum ቁጽሪ 189 ዝፍለጥ ሕጊ ንኹሎም ብዘይሕጋዊ ኣገባብ ንዝኣትዉ ስደተኛታት መሰል ዘይህብ ሕጊ ዳግመ ርእይቶ ክገብሩሉ ንጽውዕ።

ናይ ቫቲካን ጳጳስ ብጽእ ጳጳስ ፍራንሲስ ነቲ ተረኺቡ ዘሎ ሓደጋ ግቡእ ኣቓልቦ ክረክብ ዝገበርዎ ጸዕርታት፡ ንከንቲባ ላምፕዱሳን፡ ናይ ህጹጽ ረድኤት ትካላትን፡ ህዝቢ ላምፕዱሳን ቦቲ ዝገበርዎ ናይ ነብሲ ኣድሕን ምትሕብባር እና ኣመስገንና ኩሎም መራሕቲ ሃይማኖታትን መራሕቲ መንግስትን ኣብ ልዕሊ ንጹሃት ደቂ ሰባት ወሪዱ ዘሎ ሓደጋ ብማዕረ ክግደስሉን ኣብ ፍታሕ ክተሓጋዝኑን ንጽውዕ።

ናይ ሕቡራት መንግስታት ናይ ሰብኣዊ መሰል ተጣብቐቲ ናይ እዚ ወሪዱ ዘሎ ሓደጋ እንከ ተሓታቲ መንግስቲ ኤርትራ ምዃኑን ኣብ ልዕሊ ኣድላዩ ዝበሃል ስጉምቲ ኩሉ ክወስድን ነተባብዕ።

ኤ.ሃ.ባ.ደ.ሊ. በዚ ወሪዱ ዘሎ ሃገራዊ ሓዘን ዝተተንከፈ መላእ ህዝቢ ኤርትራ ብሓፈሻ ንስድራቤት ናይቶም ህይወቶም ዝሰኣኑ ንጹሃት ሃገራውያን ድማ ብፍላይ ጽንዓት ይሃብኩም ይብል።

ከምዚ ዝበለ ሓደጋ ንከይድገም ታሪኽ ህግደፍ ይደምደም።

ፈጻሚ ቤት ጽሕፈት ኤ.ሃ.ባ.ደ.ሊ.
05/10/2013